

## వయసు గతి ఇంతే!

‘ఈవేళ సంగతి ఏమిటో తేల్చేయాలి’ అనుకుంది సుందరి. అంత దగ్గరి స్నేహితురాలు సరోజ, ఆదివారం నాడు పెళ్లిలో కలసినప్పుడు ఏమన్నది? “ఏమోయి సుందరి, పిల్లలు పెద్దవాళ్లవుతున్నారు. ఓ కన్నేసి కని పెట్టి వుంటున్నావా?” అన్నది. ఎందుకంటుంది. అల్లా కారణం లేకుండా. తనకీ ఒక కూతురు, కొడుకు. సరోజకీ ఒక అమ్మాయి, ఒక అబ్బాయి, ఇంచుమించు ఒకే వయస్సువాళ్లు ఆమెకి పిల్లలు పెద్దవాళ్లవుతున్నారన్న ధ్యాస కలిగిందంటే బలమైన కారణం వుండాలి.

ఆదివారం పొద్దున్న సరోజ ఆ హెచ్చరిక చేయడమేమిటి? ఆ సాయంత్రమే ఆరున్నరకు, నందుగాడు ఫెళఫెళమనే మోటారు సైకిలు మీద, రెపరెపలాడే ఎర్రడ్రెస్సు వేసుకున్న పిల్లని కూర్చో బెట్టుకుని, వెళ్లిపోతూ తనకు కనబడటమేమిటి... బుర్ర మీద దెబ్బ వేసినట్టు అసలు సంగతి అర్థమైంది. ఆ పిల్ల కుదురుగా, అంటి అంటనట్లుగా కూర్చుందా...? అబ్బే వాడిని అతుక్కుని పోయి, వేలాడిపోతూ కూర్చోడమే కాక పెరిగిన వాడి గడ్డానికి నోరు ఆనించి అరుస్తోంది. ఆ అరుపులకి రోడ్డు మీద వాళ్లు తల తిప్పి చూస్తున్నారు.

సుందరి ముఖం ఎర్రబడింది. మనస్సు భగ్గుమంది. కనురెప్పలు వాలడం మర్చిపోయి, స్తంభించి పోయాయి. ఫుట్పాత్ మీద పళ్లు కొంటూ, సాక్షాత్తూ మాతృశ్రీ వుందని, ఆ నందూగాడికి తెలిస్తేనా?

ఎవర్నీ గమనించే స్థితిలో లేకుండా వెళ్లిపోయింది నలభై వేలు పోసి, నందూగాడి కన్నతండ్రి కొనుక్కున్న బండీ - ఆదివారం రాత్రి ఆ బండీ స్వంత దారుడైన తన భర్తతో ఏమన్నా అనాలన్నా భయమే. ‘నీగారబమే వాడిని పాడు చేస్తోంది’ అని ఎదురు చీవాట్లు తగులుతాయని. ఇప్పుడింక సోమవారం తెల్లవారింది. ఇంట్లో తనూ, ఉదయం రౌండ్సు మీద వచ్చే తెల్ల పిల్ల తప్పితే మరో అలికిడి వుండదు. పిల్లలకీ, వాళ్ల తండ్రికీ కూడా చికిత్సకు లొంగని భయంకరమైన నిద్ర జబ్బు. సుందరి కాఫీ తాగి, ఎన్నో పనులు చక్కబెట్టుకుని శుచిగా, శుభ్రంగా తెమిలిపోయి కూర్చుంది. రేడియోలో సంగీతం... “రఘువంశ సుధాంబుధి చంద్ర....” అని కదన కుతూహల రాగంలో కీర్తన. బ్రహ్మాండంగా, పాడేస్తున్నారు. మన వంశ సముద్రానికి చంద్రుడు ఈ నందుగాడు కదా అని టక్కున తోచింది సుందరికి. వంశ చంద్రులకి కూడా గర్ల ఫ్రెండ్స్ అనే బలహీనత వుండవచ్చునా? అల్లాంటి మచ్చ... దుర్గుణాలుంటే కూడా, వాడిని చంద్రుడి పోస్టులో వుంచవచ్చునా? అనే సందేహాలు వచ్చాయి సుందరికి. ఆ కాలం వేరు. ఈ కాలం వేరు అని తోసేసి ఇంట్లో ముగ్గురూ సుషుప్తిలోంచి ఎప్పుడు బయటకు వస్తారా అని, ఎదురు చూడసాగింది. పిల్లి సంగతి సరేసరి, బ్రేక్ఫాస్ట్కి ఒక ఎలుక సరిపోక, మరో దానికోసం గూటి పక్కన నక్కి కూర్చుంది.

అదృష్టం, ముందుగా నందూయే నిద్రలేచాడు. లేవగానే, వాళ్ల ఫ్రెండ్సులాగానే 'కాఫీ' అని గావుకేక పెట్టేవాడు నిన్న మొన్నటి వరకు. పళ్లు తోముకోవడం యివ్వను అని సుందరి గట్టిగా చెప్పి అమలు చేయడం వల్ల, నిశ్శబ్దంగా వెళ్లి పళ్లుతోముకొని కాళ్లు కడుక్కొని మరీ వస్తున్నాడు వంటింట్లోకి. ఈ వేళ పొద్దున్న సుందరి చేత్తో నుదుటి మీద కొట్టుకుంది. “అయ్యో రాత చిన్న విషయాల్లో దారిలో పెట్టేశానన్న సంబరం ఏడిసినట్లుంది. పెద్ద విషయాల్లో వాడిష్టం వాడిదిగా వుంది. పరువుపోయే విష గడియ వచ్చింది కదా” అని బాధ పడింది. కాఫీ తాగి, మేడ మీది వారి కాలి కింద భూమి అదిరే సౌండుతో ఇంగ్లీషు పాటలు పెట్టేసి, పేపర్లన్నీనేల మీద పరిచేసి, నందూ చిదానందంగా వున్న సమయంలో, “ఎవర్రా ఆ అమ్మాయి. నీతో నిన్న ఆ మోటారు సైకిల్ మీద?” అంది సుందరి మృదువుగా.

అందమైన ముఖం ఎత్తి అమ్మ వంక చూసి, “ఏ అమ్మాయి?” అన్నాడు. ఓహో! ఆ అమ్మాయి! స్వీటీ అని నా ఫ్రెండు” అని జవాబిచ్చి పరధ్యానంలో పడ్డట్టు తీవ్రంగా ఈల వేయడం ఆరంభించాడు.

“స్టాపిట్! ఏదో అమ్మ అడుగుతోందని లేకుండా ఏమిటా నిర్లక్ష్యం?” అనగానే, నందూ లేచి వెళ్లి స్ట్రీరియో ఆపేసి, న్యూస్ పేపర్ కాగితాలన్నీ బొత్తిపెట్టి, చేతులు కట్టుకుని, “అడుగు అమ్మా!” అన్నాడు. పిల్లలు మమ్మీ అని పిలవకుండా సుందరి చిన్నప్పట్నీంచి జాగ్రత్త పడింది.

“ప్రెండయితే మాత్రం అల్లా.. అల్లా కూర్చుందేమిటి?” అంది. వాటేసుకుని అనలేక.

“ఎల్లా కూచుంది? బండి స్పీడుగా పోతోంటే పడి పోకుండా కూర్చుంది” అన్నాడు కళ్లు తిప్పుతూ.

“ఒరేయ్! నేను నాన్నగారి వెనక అల్లాగే కూర్చుంటున్నానా?” అన్నది. “నువ్వు.. నువ్వు..” అని “నీకంటే స్వీటీ సన్నగా వుంటుంది” అని ముగించాడు నందు. ఛీ.. పాతాళమనేది వుంటే, దేహభారంతో కాకపోయినా అవమాన భారంతో అందులో పడిపోవాలి అనుకుంది సుందరి.

“నందూ, నేను చాలా సీరియస్ గా చెబుతున్నాను. నువ్వు అమ్మాయిలతో స్నేహంగా వుండడానికి వీలేదు. నీ వయస్సేమిటి? నీ చదువేమిటి? అల్లరి చిల్లరి వేషాలు వేసేసి నెగ్గిపోగల ననుకుంటే కుదరదు” అంది.

“బాగా చెప్పావమ్మా! బుద్ధిగా చదువుకోమని, అల్లా గడ్డి పెట్టు” అనే డైలాగుతో ప్రవేశించింది సుజాత. నందు కంటే రెండేళ్ళు చిన్నది. ఇంటర్మిడియట్ విద్యార్థిని.

“సుజ్జీ! నీ లిమిట్స్ లో నువ్వుండు. పెద్ద వాళ్ల విషయాల్లో కలగజేసుకోకు” అన్నాడు.

“అమ్మా! వీడు స్వీటీతో తిరుగుతున్నాడని వాళ్లన్నయ్య వీడిని పచ్చడి చేస్తానన్నాడుట. కాలో చెయ్యో విరక్కొట్టేస్తారు. వాళ్ళు అసలే మంచి వాళ్ళు కాదు. అందుకనే చెప్పాను” అంది సుజాత.

“ఏయ్ సుజ్జీ! కట్టు కథలు చెప్పి, అమ్మను కంగారుపెట్టావంటే చంపేస్తా! అసలు నీ సంగతులన్నీ చెప్పానంటే అమ్మకి హార్ట్ ఆగిపోతుందని ఇంతకాలం ఊరుకున్నాను. అమ్మా! ఇది ఈ సుజ్జీ అసలు...” అంటూ మొదలుపెట్టాడు.

సుందరికి హార్టు ఆగేంతవనీ అయిపోతోంది. ఏమిటీ పిల్లలు. నాలుగు వాక్యాల్లో నలభై సంగతులు బయటపెట్టేస్తున్నారు? సుజాత భయంగా కళ్లు తిప్పింది. కానీ సర్దుకుని, “ఏమిటా నువ్వు చెప్పేది? నా సంగతులేమిటి? అమ్మా వీడు అస్సలు కాలేజికి వెళ్లడమ్మా. అప్పులు కూడ చేసేస్తున్నాడు” అంది.

నందూ నిలబడి, సుజాత దగ్గరగా వెళ్లి చెయ్యి గట్టిగా పట్టుకున్నాడు. కొట్టేస్తాడేమోనని సుందరి కంగారు పడి “ఏమిటా” అంటూ గదమాయిస్తోంటే పిల్ల తండ్రి ప్రవేశించాడు.

“ఏమిటది? కురుక్షేత్రం? పొద్దున్నే శాంతంగా పడుకుందామంటే వీలుండదు కదా? సుందరి ఏమిటది?” అన్నాడు.

మూడ్ మారిపోయింది. పిల్లలు, తల్లి కలిసి బాహ్య శక్తిని ఎదుర్కోవలసిన పరిస్థితి. సుజాత జుట్టు సర్దుకుని, నైటీ సరిచేసుకుంటూ నాన్న దగ్గర గారాలు పోవటానికి రెడీ అయింది. ఆయన కూడా పెద్ద సమస్యలను అర్థం చేసుకోడానికి సాధారణంగా బద్ధకించే మనిషి. ఏదో రహస్యాలున్నాయని పసిగట్టినా, తన ప్రసక్తి లేదని, ప్రస్తుతానికి గందర గోళపడనవసరం లేదని గుర్తించాడు. అందుకని భర్త పాత్రలోనే కొనసాగుతూ, కాలి మీద కాలేసుకుని పేపరు చూస్తూ కాఫీ కోసం ఎదురు చూడడం అభినయించాడు.

కాఫీ కలుపుతున్న సుందరికి మతి లేదు. ఈ పిల్లలిద్దరూ చెరో పెడదారి పట్టేస్తున్నట్టు తలలో ఆలోచన తొలిచేస్తోంది. స్వీటీ ఎవరు? నందుగాడికి అప్పులేమిటి? సుజాత గురించి నందు దగ్గర దాక్కున్న రహస్యాలేమిటి? అని ఆలోచనలతో, గోళ్ళు కొరుక్కోవడానికి, బుర్ర గోక్కోవడానికి, చేతులు ఖాళీ లేనందున మానసికంగానే ఆపని చేస్తోంది.

“సుజ్జీ” అని గట్టిగా పిలిచింది. గట్టిగా అనుకున్నది గానీ, కంఠస్వరం మాత్రం తెల్లపిల్లి ‘మ్యాప్’ స్థాయిలో కూడా రాలేదు. ‘రఘువంశ సుధాంబుధి’ కీర్తన అయిపోయింది. “నానాటి బ్రదుకు నాటకమూ” కీర్తన వస్తోంది. తన పరిస్థితికి తనకే జాలి వేస్తోండగా “సుజ్జీ!” అంది మళ్ళీ.

“పిలిచావా అమ్మా!” అంటూ లోపలకు వచ్చిన సుజాత, కాఫీ, పాలు గ్లాసులు, కప్పులు అన్నీ తీసుకుని తల్లి వంక ఒక లుక్ పారేసి వెళ్లింది. వాళ్ళ నాన్న వెళ్ళే లోగా ఈ పిల్లలు తనకు విడిగా గానీ, జాయింట్ గా గానీ దొరుకుతారేమో, కథ అంతా చెప్పిద్దామనుకుంది. ఏదీ, ఆయన ఆఫీసుకి లేటుగా వెడతారు లాగా వుంది. చలనం లేదు. పిల్లలిద్దరూ మాత్రం డబుల్ స్పీడులో తయారైపోయారు. కొట్లాడుకున్న కుక్క పిల్లలాగ అంతకు ముందే ప్రవర్తించామన్న సంగతి గుర్తున్నట్లుగా బ్రెడ్ ముక్కలు కొరికారు.

నందు తన డొక్కు ద్వీచక్ర వాహనం వదిలేసి, కొత్త మోటారు సైకిలు తాళం చెవి తీసుకెడుతున్నాడని వాళ్ళ నాన్న గ్రహించేలోపలే “బై” అంటూ ఆయన బండి మీద వెళ్లిపోయాడు.

ఎప్పుడు ఈ కథాంశాలు బయటపడేది. సరోజ తనలో వేసిన విషబీజాలు మొలకెత్తి, పిలకలై, రెమ్మలు, కొమ్మలు వేసేస్తున్నాయి. ఎవరితోనూ చెప్పుకోవడానికి లేదు. బద్దలు కొట్టి బయటకు అనడానికి లేదు. ప్రధాన పాత్రధారులిద్దరూ వంటికి ఆముదం రాసుకున్నట్లు పట్టు చిక్కకుండా జారిపోతున్నారు.

రెండు రోజులు గడిచాయి. సుజాత స్పెషల్ గా డ్రెస్సు వేసుకుని, అద్దం ముందు గంట సేపు కూర్చుని, ముక్కు ముఖం దిద్దుకుంది. నందూ ప్రతి అరగంటకి జుట్టు దువ్వుకుంటున్నాడు. ప్రతి పని స్పెషలుగా చేస్తున్నట్లు అనుమానం రావడం మొదలైంది.

ఎనిమిది కావస్తోంది. సుజ్జీ ఇంతవరకు ఇంటికి రాలేదు. నందు వచ్చి బండి లోపల పెట్టాడు. లోపలకు వస్తూనే “ఏమిటమ్మా అల్లా వున్నావు?” అన్నాడు. సుందరి తన ఆత్రుతని మింగేసి, వాడి మీదకు అస్త్రం తిప్పి, “మీ ఇద్దరూ వున్న తీరుకి ఇంకెట్లా వుంటాను?” అంది.

యువ నాయకునిలా ఇంట్లో ప్రవేశించిన అతని ముఖంలో చిన్న చీకాకు. “ఏమైందిప్పుడు? ఏం చేస్తున్నాం మేము?” అన్నాడు.

“కాలేజీ వదలగానే ఇంటికి రాకూడదా? ఎక్కడెక్కడో ఎవరెవరితోనే తిరుగుతుంటావు? అయినా ఎందుకురా కొంపమీదకు తెస్తావు? ఆపిల్ల గొడవ నీకు దేనికి?” అన్నది.

నందూ ఊపిరి గట్టిగా తీసుకొని వదిలాడు. “అమ్మా! నాకు అమ్మాయిలలో ఫ్రెండ్లు వుండకూడదా? అదొక ఫన్. సరదా! అసలు అమ్మాయిలు నాకు ఫ్రెండ్స్ గా లేకపోతే నాకు అవమానం” అన్నాడు. సుందరికి ఛర్రున కోపం వచ్చింది.

“అంటే నీకు నలుగురిలో గ్లామరు కోసమని, ఒక పిల్లను నీతో తిప్పుకుంటావా? అల్లాతిప్పుకుంటే ఆమెను పెళ్లి చేసుకునే ధైర్యం వుండాలి” అంది గట్టిగా.

నందు చిన్నగా నవ్వాడు. “పెళ్ళి ఎల్లా చేసుకుంటాను? నాలుగు రోజులు స్నేహంగా తిరిగితే, పెళ్ళి చేసేసుకుంటారా? సిల్లీ!” అన్నాడు.

“ఆ అమ్మాయి గతి ఏమిటి? వీడితో తిరిగిందని అందరూ అనుకుంటే ఆ అమ్మాయి పెళ్ళి ఎల్లాగవుతుంది?” అంది. మాటకిమాట చెప్పేంత పెద్దవాడు వీడు అని అర్థమైంది.

“ఆ ఆలోచన స్వీటీకి వుండాలిగా! ప్రస్తుతం సరదాగా రోజులు గడుపుతాం. పెళ్ళి సంగతి, టైము వచ్చినప్పుడు ఆలోచిస్తాను. తన ఆలోచన తనది” అన్నాడు ఖచ్చితంగా.

“అంటే... నీ పెళ్ళి సంగతి... నువ్వు...” అని ఆగింది సుందరి. ఎంత విసుగో నందుకి. తెలివి తక్కువ అమ్మకి ఎల్లా ఈ విషయాలు బోధపరచడం అన్నట్లుగా ముఖం పెట్టి....

“నేను ఆలోచించుకోనమ్మా! నువ్వే అమ్మాయిని తెస్తావు. నేను పెళ్ళి చేసుకుంటాను. సరేనా! అదెప్పటి సంగతో! ఇప్పుడే ఇంత రాధాంతం దేనికి?” అన్నాడు.

సుందరి మనస్సులోని అసలు ఆత్రుతకి, కంగారుకి కారణమైన పిల్ల సుజాత. గేటు ముందు ఆగిన కారులోంచి దిగింది. డ్రైవరు సీటు దగ్గరికి వచ్చి, కారు నడుపుతున్న అబ్బాయితో కబుర్లు చెప్పి, టాటాలు చెప్పి లోపలకు వచ్చింది. కారు వెళ్ళిపోయింది. కారు వెడుతోంటే నందు గేటు దగ్గరకు వెళ్ళాడు. చెల్లిని వెంట పెట్టుకుని లోపలకు వచ్చాడు.

“ఏమిటమ్మా? కంగారుగా ఎదురు చూస్తున్నావేమిటి? తొమ్మిది కూడా కాలేదు ఇంకా!” అంది సుజాత. మంచి వేగంతో ఇంట్లోకి వస్తూ. కళ్ళలో మెరుపు, కాంతితో నిగనిగలాడే ముఖం.

“ఏరా విన్నావా? నీ చెల్లెలు కూడా ఎవరితోనే షికార్లు కొట్టివస్తోంది.” అంది సుందరి. తన సంస్కారాన్ని గొంతు తీవ్రతలోనే నొక్కిపెట్టి.

నందూ ఇందాకటి వలె ఉత్సాహంగా లేడు. బేఫికరుగా లేదు అతని చూపు. “సుజ్జీ! ఎవరతను? ఎక్కడికెళ్ళావు? అమ్మ ఎంత కంగారు పడుతోంది?” అన్నాడు.

“ఔను పనుండి వెళ్ళాను. పార్టీ ఆ తర్వాత కాస్సేపు టాంకు బండ్ మీదకూర్చున్నాం. తప్పా అన్నయ్యా?” అంది. చెట్టంత అమ్మ అక్కడే వున్న సంగతి వాళ్ళకి అఖ్యరేనట్లు మాటలు.

“నాకు చెప్పమ్మా, నీ విహారాలేమిటో, అతనితో నీకు స్నేహం ఏమిటి? ఎంత వరకు వచ్చింది. ఎవర్నడిగి పొద్దుపోయే వరకు తిరుగుతున్నావు?” నిప్పులు కురవడం ఒకటే తరువాయి సుందరి మాటల్లో.

“ఏమిటమ్మా... అంత సీరియస్ గా ఒకరికొకరం నచ్చితే, పెద్ద వాళ్ళని ఒప్పించి...” అంటోంది మెల్లిగా సుజాత.

సుందరి తల తిరిగిపోయింది. కింద పడిపోయేదే. “పెద్ద వాళ్ళతో చెప్పి పెళ్ళి చేసుకుందామనుకుంటున్నావు? నీకు ఇంకా మైనారిటీ వెళ్ళలేదని తెలుసా?” అంది.

సుజాత బెంబేలుగా చూసింది. నందు కలుగ జేసుకుని, “అది కాదు సుజ్జీ! అతను ఎల్లాంటి వాడో మనకి పూర్తిగా తెలియకుండానే..”

“మీరిద్దరూ అల్లాకూచోండి. ఏరా, స్వీటీకి ఒక నీతి, సుజ్జీకి ఒక నీతి, నీకు ఒక రూలు, కారు కుర్రాడికి ఒక రూలూనా? నువ్వు తిరిగినా ఫరవాలేదు. ఆ అమ్మాయి గతి ఆమె చూసుకుంటుంది. కానీ నీ చెల్లెలు మాత్రం నీ అధీనంలో వుండాలి...” అసలు గొడవ మర్చిపోయానని గ్రహించింది.

“ఇప్పుడు చెబుతున్నాను. మీరు దాచాలని ప్రయత్నించలేదు. సంతోషం. మరీ కూరుకుని పోకముందే, నా దృష్టిలో పడ్డారు. మరీ ఆనందం. మీకు చదువులు కావాలి. సంపాదన రావాలి. అందాకా ప్రేమ, పెళ్ళి అంటే చంపేస్తా” అంది.

ఇద్దరూ తెలివైనపిల్లలు. గ్రహించారు. నందు వచ్చి అమ్మ కాళ్ళదగ్గర కూర్చున్నాడు.

“అమ్మా! నాకు అమ్మాయిలు, సుజ్జీకి అబ్బాయిలు, ఫ్రెండ్లు వుండకూడదా? అది అవినీతా?” అన్నాడు. సుందరి జవాబు చెప్పలేక పోయింది.

“కాదు, స్నేహం ఎక్కడ ముగిసి, ప్రణయం గానీ ఒకరి నొకరు లోకువ కట్టి దోచుకోవడం ఎక్కడ ఆరంభమౌతుందో, నీకు తెలిస్తే ఫరవాలేదు చిట్టి తండ్రీ!” అంది తల మీద చేయి వేసి.

“తల్లీ! చిన్నప్పుడు ఈ చిన్న మెట్టు దిగుతూ కూడా నువ్వు పడతావని జాగ్రత్త చెప్పేదాన్ని. పక్కనే వుండి, చిన్ని చేయి పట్టుకుని నడిపించే దాన్ని. అదేనమ్మా నేనిప్పుడూ చేసేపని. కానీ జీవితంలోని ఈ ఘట్టం చాలా సీరియస్ గా తీసుకోవాలి” అంది సుందరి. అడ్వర్ట్ యిజ్ మెంట్ లోని ఫోటోలాగా, తల్లి, పిల్లలు ఒకరి దగ్గరగా ఒకరు జరిగిపోయి, కువకువలాడారు.

కారులోని ఆ కుర్రవాడు, సరోజ కొడుకేననీ, ఆ తర్వాత తెలిసింది సుందరికి. ఓ కన్నేసి, కనిపెట్టి వుంటున్నదో లేదో అడిగి తెలుసుకోవాలి... అనుకుంది ఆమె.

(ఆకాశవాణి ప్రసారితం)

-వనిత - మార్చి 1996

